



Jóan Petur eitt tærn aftrat

Í gjár helt Tvøroyrar Bóltfelag fram við aðalfundinum, sum upprunaliga byrjaði eina viku frammanundan, men tá var slitin, tí eingin bjóðaði seg fram at koma í nevndina. Hesa ferð bar betur til, men kortini er talan ikki um nakra broyting, tí framvegis var eingin sinnaður at koma í nevndina, og tí gjørdur Jóan Petur Olgarsson og Mina Joensen av, at tey tóku við afturvali. – Eg hevði ikki samvitsku at blaka felagið út í stjórnarloysi, og tí tók eg við afturvali á aðalfundinum, sigur Jóan Jóhan Petur Olgarsson við Suðurrás. Nevndin skipar seg sjálv, men alt bendir á, at hann heldur fram sum formaður í Tvøroyrar Bóltfelag.



Kristjan á Neystabø, ið stjórnaði formansfundinum leygardagin, og FSF-forsetin, Høgni í Stórustovu, taka í hondina á hvørjum øðrum eftir loknan fund

Mynd: Álvur Haraldsen

Formenninir skóru ígjøgnum

Á fundinum á Hotel Hafnia leygardagin, har formenninir í øllum fótóltsfeløgum fundaðust partvíst einsamallir og partvíst saman við starvsnevndini, var greiða niðurstøðan, at trupulleikarnar síðstu dagarnar skal starvsnevndin bara syrgja fyri at loysa

Tað minti ikki sørt um lands- ella lønarsamráðingar, tá fótóltsformenninir seinna partin leygardagin hittust á fundi í Høllini á Hotel Hafnia. Dyrnar vóru læstar og eingin slapp inn á fundin, ið ikki hevði eina góða umbering, so sum eina kaffikannu ella eina skál við lekrari dessert. Við øðrum orðum, var eingin atgongd fyri óviðkomandi.

Umframt formenninar vóru eisini allir í starvsnevndini á Hotel Hafnia, og í lötum var starvsnevndin innan-

fyri og aðrar lötur uttanfyri. Í fyrsta umfari høvdu formenninir starvsnevndina inni í einar tveir tímar, og síðani varð hon kallað innaftur tvær ferðir, áðrenn fundur var lokin og niðurstøðan greið.

– Vit eru samdir um, at formenninir í fótóltsfeløgum áleggja starvsnevndini at finna fram til eina semju, sum inniber, at starvsnevndin á sínum fyrstkomandi fundi skal loysa teir trupulleikarnar, sum hava verið síðstu tíðina. Hetta er ein semja, sum øll feløgin taka undir við og eru saman um, segði Kristjan á Neystabø, sum var orðstýrari á fundinum.

– Eg trúgvi fult og fast uppá, at starvsnevndin fer at loysa trupulleikarnar. Hetta, sum er hent, hevur verið ógiliga óheppið fyri øll, fyri feroyskan fótólts og ikki minst fyri feroyskan fótólts út í heim, so tí mugu vit fáa eina varandi loysn á hesum.

Ein sannur lætti

Tá fundurin var liðugur og fólk fóru

hvør til sítt, sást sjónliga, at tað var ein harrans lætti hjá fleiri teirra, at formenninir høvdu tikið eina stöðu og givið starvsnevndini ein greiðan arbeiðssetning fyri fyrstkomandi fund, sum verður í morgin.

Serliga tóktist tað á starvsnevndarlimunum, sum var ein byrða tikið av teirra herðum. Ikki tí, hýrurin á øllum hevði verið góður alla tíðina, og tær lötturnar, tá starvsnevndin bíðaði uttanfyri og steðgaði á at hugnaðráta við fjølmiðlaumboðini, var lagið gott og einki sást til, at her var nakar meiriluti og minniluti.

Forsetin og nevndarlimir kappaðust mestsum um at fortelja stuttligar søgur, og tú fekst ongantíð varhugan av, at hetta var sum at skula upp til roynd. Tað var ikki so frægt, at menn sóu nervøsir út, tá teir av og á sluppu inn til formenninar. Og tá avgerðin var fallin og boðini frá formonnum givin, brosaðu starvsnevndarlimirnir – tvørtur um allar bólkingar annars – um kapp við hvønnannan.

At okkurt meira liggur aftan fyri orðingarnar í niðurstøðuni hjá formonnum, sigur seg sjálv, men eingin vildi vera meira ítøkiligur enn neyðugt, tá fundurin var lokin. Tað lá líkasum í luftini, at nú var bólturin spældur aftur til starvsnevndina, ið snøgt sagt ikki hevur aðrar møguleikar at finna eina loysn á fundinum í morgin.

Taka til eftirtektar

– Eg og starvsnevndin taka sjálvandi niðurstøðuna hjá formonnum til eftirtektar. Formenninir hava lurtað eftir øllum sjónarmiðunum og eru komnir við teimum greiðu boðum, at vit eru teirra starvsnevnd og at vit skulu loysa málið, segði FSF-forsetin, Høgni í Stórustovu, sum ikki heldur tað vera ein forðing nú, at starvsnevndin longu frammanundan hevur havt heilar trýggjar fundir, har tað ikki bar til at finna nakra semju.

– Tá tú hevur eina ósemju, so vita øll, hvar tingini ganga. At vit hava

skula greitt frá hesum framman fyri øllum formonnum, er sjálvandi eisini ein tilgongd í sær sjálvum. Og eitt ella annað stað hava óivað allir fingið betur fatan av tí, hvør einstakur heldur, umframt at tað eisini hevur kenst gott, at formenninir hava sæð tað neyðugt at traðka í karakter og fortelja okkum, at tað er soleiðis, vit skulu arbeiða.

Spurdur, um niðurstøðan á formansfundinum merkir, at okkurt høvd skal rulla, sum tikið verður til, hevur Høgni í Stórustovu onga viðmerking, men visir á, at nú skal starvsnevndin hava frið at loysa trupulleikan, og at tíðin so má vísa, hvørjum alt endar við.

– Vit skulu eisini minnast til, at hetta snýr seg ikki um persónar, men um sjónarmið og meiningar, tí felags fyri okkum øll er, at øll vit arbeiða fyri fótóltsi av góðum vilja, og tí er umráðandi, at vit skilja ímillum tað persónliga og tað, vit eru ósamt um, segði FSF-forsetin.